



۲۰۱۷/۰۴/۲۰



علامه پوهاند عبدالحي حبيبي

په پښتو ادب کي د مېرمني برخه

لمړۍ برخه

پښتنه مېرمن د پښتنو د ټولني او اجتماعي سازمان شمزۍ وه، د کهاله ترتیب او د کور اداره ټوله په مېرمني اړه لرله. د نارینه وو او زلمو کار زراعت، مالداري، ضرورت پر وخت مېرمني په دغو کارو به د مېرو سره اوږه پر اوږه ولاړه وه، د بیا ددې په لاس وه، او لاسي صنایع ئې وطن د دفاع پر میدان له مېرو او زلمو سره پوهنه او ادب خو هر وخت د امن مگر د پښتنو تاریخي سرنوشت داسې آزادی په جنگ او وطني دفاع کېنې تېرې ادب او آرت پالني ته وخت او فرصت نه او د تاریخ ظالمو څپو کېنې هسې سره را ئې کورب نه لرله، او ددې کورنی چاپېر د پښتو مدون او نامدون ادب ته څیر سو، نو د پښتني مېرمني برخه په ادبي روایاتو کېنې مومو، او داسې ښکاري چې دې مظلومي ډلې، د پښتو ادب په روزنه کېنې هم لاس درلود، او کله کله له مېرمنو څخه هم د پښتو ادب پر آسمان روښانه ستوري څلېدلې دي.



لنډۍ :

د پښتو ادب یو نامدون او بالکل عوامي قسم، لنډۍ او ټپې او ځینې نارې دي چې دغه ډول ادبي تخلیقات ددې ژبي یوه خاصه او ډېره قیمتي پانگه ده، او که څوک وغواړي چې د پښتنو روحيات او ملي خصایص وگوري، نو ښايي په خاصه توگه د دوي د ادب دغه ښکلې برخه مطالعه کي. د لنډيو په جوړولو او ویلو کېنې د مېرمنو برخه ډېره لویه او درنه ده د پښتو ادب دغه غوره او سپېڅلې پانگه تقریباً نیمې د مېرمنو د قریحو مخلوق ده او ډیرې ښې لنډۍ پښتنو مېرمنو د جنگو پر میدان او د مینې او عشق پر مرحلو کېنې ویلي دي.

د لنډيو شاعر معلوم نه وي، خو د پښتنو د لوی ملت صنعتي قریحه ئې خلاقه ده، او هغه لنډۍ چې د کومي مېرمني له خوا ویلي

سوي وي هغه د ټولو مېرمنو دي.

د مېرمنو په لنډيو کښي هر راز مضامين وي : د مينې له دردناکو پېښو څخه حکايت کوي، او مينه مېرمن خپل احساس پکښي ځايوي او د عشقي شاعرۍ بهترين مظهر گڼل کيږي. پښتنه مينه پېغله خپل لالی د زړه په وينو روزی د مينې په دردناکه دنيا کښي ټول حواس خپل مين ته متوجه وي خو سره له دې هم باور نه لري چي د مينې له سمسوره باغه به گل ټول کی نو د محبوب د مقام لوړتيا او خپله نارسايي او د مينې په دنيا کښي خپل زيار او سعی داسي تصوير کوی :

پاس په کمر ولاړه کله !

نصیب د چا يي ؟ اوبه زه درخېژومه

پښتنه مينه د عشق په لار کښي رېږوونکي دردونه او زړه چوونکي گرومونه لري، مگر د پښتونوالي فطري تقاضا داده، چي سړی تحمل او حوصله ولري، او د زمانې ناخوالي ئي مات نه کړي، نو ځکه ددغو آلامو سهنه کوي او وايي :

پټ به د زړه دردونه تېر کړم

بېدرده يار ته به ونه وایم حالونه

په بله لنډۍ کښي پښتنه پېغله خپل بېل سوی آشنا ته داسي د وفا دارۍ پيغام ورکوي :

پر هندوستان خوشحاله گرزه !

زه به دا توري سترگي ستا په نوم ساتمه

د شرق شاعري د رقيب او غماز په غندلو ډکه ده، او دی غندنې داسي اغېزې کړي وې چي په خطي دېوانو کښي به د رقيب کلمه چې په کښله کېده، د پښتنو پېغلو په لنډيو کښي ددې رقابت مختلف مناظر تصوير کيږي، مثلاً : يوه پښتنه پېغله خپل آشنا د چنار تر وني لاندې بیده ويني، نو وايي :

د ځانه اور واخلي چناره !

مين پرما دی، خوب تر تا لاندې کوينه

د باغوان رقيبانه حسادت، او د بلبل تمنا په دې لنډۍ کښي د رخي يو بل منظر ښيي :

بلبل به خدای په گلو موړ کړي!

باغوانه! ستا نېمگړی نيت مي ژړوينه

د پسرلي په ښکلي او زړه خوزوونکي موسم کښي چي پېغلي د گلو په رنگين گلشن کښي نڅا کوي او غريب مين ته هيڅ اعتنا نه لري ، نو مين ورته وايي :

پسرلی ستاله کبره خوار سو

په زرغونو ختو دي مات کړه ژړ گلونه

مگر پښتنه پېغله د وفادارۍ په احساس او د مينې په جاذبه کښي داسي ځواب ورکوي :

پسرلی راغی گلان ډېر سول

د اوربل گل به خپل آشنا لره ور وړمه

په پښتني ادب کښي د عشق اظهار، لکه د پارسي ادب غوندي د نارينه او عاشق کار نه دی، او پښتنه مېرمن په لنډيو کښي ځانته حق ورکوي چي خپل، عاشقانه احساسات او رېږونه او دردونه په آزادۍ سره ښکاره کي. وگورئ! يوه مظلومه پېغله په څنگه الفاظو خپل درد او الم د خپلو اوښکو په خونين داستان کښي څرگندوي:

پر مخ مي مه واهه ظالمه!

د اوښکو ډکي سترگي چاته واړومه؟

پښتنه مېرمن يوازي د عشق په دنيا که د خپل مشترک هنر مظاهره نه کوي، بلکي لنډۍ د حمايت پر ميدان د وطني گگنو دپاره هم استعمالوي او موږ پخپل ملي تاريخ کښي داسي وقايع مومو، چي د يوې مېرمني له خوا د يوې لنډۍ وينه تر توپو او توپکو مؤثره ثابته سوېده، او ځوانانو هر کله د دغو ادبي ټوټو په اړوېدنه د قربانۍ ميدان ته ور دانگلي دي. پښتنه پېغله د جنگ پر ميدان د خپل مين زلمی سره اوږه پر اوږه ولاړه ده او داسي ورته وايي:

پام کوه وار دي خطا نه سي!

د گلو څانگه دي په سر ولاړه يمه

د ميوند په جنگ کښي چي پښتنو د خپل وطن د ساتني دپاره سرونه پر اورغوي کښېښول يوې پښتني پېغلي خپل گران مين، دغه د ملي دفاع ډگر ته په ډېر افتخار واستاوه، او ددغي ملي غزا مشر ته ئي داسي پېغام ورکړ:

پر ايوب خان مي سلام وايه!

دا دی جانان مي کومکي در ولېږنه

پښتني مېرمني خو خپل جانان وطني جنگ ته واستاوه، مگر پخپله هم ورسره وه:

هـلـک به ولي توره نه کا

تر نيمايي مورچله زه ورسره ځمه

دلته د عشق او وطن مقابله سوه، خو پښتني وطن پالي پېغلي په دغه وطني جنگ کښي د خپل مين قربانېدنه تر شکست او بي ننگۍ خوښه کړه:

په تور توپک ویشتلئ راسي!

د بي ننگۍ احوال دي مه رايه مينه

پښتون زلمی بريالی له وطنی دفاعي جنگه راستون سو، نو ميني پېغلي دده استقبال داسي وکړ:

د خيره راغلي! په خير راسي!

چي د دښمن په مخ کی خر نه سوي مينه

په دې ډول د پښتني مېرمني برخه په پښتو عوامي ادب کښي ښکاره ده. په تېرو کړښو کښي مي د پښتو په عوامي ادب او لنډيو کښي د پښتنو مېرمنو برخه بيان کړه، د عوامي ادب يوه بله برخه هم د قصو نارې، او د اتن غاړي او د ودونو سندري دي چي په دغو کښي هم مېرمن لويه برخه لري، او اکثري نارې او سندري د مېرمني له خوا ويلي سويدي.

د پښتنو په عشقي قصو کښي خو مېرمن د يوه پهلوان په دود ځانته موقع او مقام لري، لکه د فتح خان او رابيا يا مؤمن او شيرينو يا ښادي او بيبو يا آدم خان او درخانۍ او په نورو قصو کښي دغه مېرمني د نازک صنف نري احساسات د قصي په نارو کښي په ادبي ښکلي او خواږه ډول سره تصوير کوي.

د لمړۍ برخه پای

دوام لری

